

जनजातीय गौरव दिवस पर आज निकलेगी शोभायात्रा

बांकिया, ढोल, बारां के सहरिया स्वांग के साथ 17 जनजातीय कला दल देंगे प्रस्तुति

उदयपुर | जनजाति क्षेत्रीय विकास विभाग, माणिक्य लाल वर्मा आदिम जाति शोध एवं प्रशिक्षण संस्थान (टीआरआई) और भारतीय लोक कला मंडल के साझे में जनजातीय गौरव दिवस के मौके पर दो दिवसीय समारोह का आगाज सोमवार को जनजातीय शोभायात्रा से होगा। लोक कला मंडल के निदेशक डॉ. लईक हुसैन ने बताया कि शोभायात्रा टीआरआई अशोक नगर से लोक कला मंडल तक निकलेगी, जिसकी शुरुआत शाम 4 बजे से होगी। जिसमें गौरव दिवस में हिस्सा लेने वाले सभी कलाकारों के साथ अन्य कलाकार

भी शामिल होंगे। कलेक्टर ताराचंद मीणा शोभायात्रा को हरी झंडी दिखाकर रवाना करेंगे। यात्रा में एक तरफ ऊंट गाड़ी होगी तो दूसरी तरफ मेवाड़ की प्रसिद्ध गवरी लोकनृत्य के दौरान निकाला जाने वाला हाथी यात्रा की शोभा बढ़ाएगा। इसके साथ ही बांकिया, ढोल, बारां के सहरिया स्वांग के कलाकारों के साथ राजस्थान के लगभग 17 जनजातीय कला दल इस शोभायात्रा में अपनी कलाओं का प्रदर्शन करेंगे। मंगलवार को मुक्ताकाशी रंगमंच पर शाम 6:30 बजे से जनजातीय लोक गीत एवं भजन संध्या का कार्यक्रम होगा। दर्शकों का प्रवेश निशुल्क होगा।

जनजातीय गौरव दिवस के उपलक्ष्य में शोभायात्रा आज

पत्रिका न्यूज नेटवर्क
rajasthanpatrika.com

उदयपुर. जनजाति क्षेत्रीय विकास विभाग, माणिक्यलाल वर्मा आदिम जाति शोध एवं प्रशिक्षण संस्थान तथा भारतीय लोक कला मण्डल के संयुक्त तत्वावधान में जनजातीय गौरव दिवस के उपलक्ष्य में दो दिवसीय समारोह का शुभारंभ सोमवार को जनजातीय शोभायात्रा के साथ होगा। लोक कला मण्डल के निदेशक डॉ. लईक हुसैन एवं माणिक्यलाल वर्मा आदिम जाति शोध एवं प्रशिक्षण संस्थान के निदेशक महेश चन्द्र जोशी ने बताया कि 15 नवम्बर को जनजाति योद्धा बिरसा मुण्डा की याद में जनजातीय गौरव दिवस मनाया जा रहा है। जनजातीय गौरव दिवस की पूर्व संध्या पर सोमवार को आदिम जाति शोध एवं प्रशिक्षण

संस्थान अशोक नगर से लोककला मण्डल तक शाम 4 बजे शोभायात्रा निकाली जाएगी। शोभायात्रा को कलक्टर ताराचन्द्र मीणा झण्डी दिखाकर रवाना करेंगे। शोभायात्रा में राजस्थान के लगभग 17 जनजातीय कला दल अपनी कला का प्रदर्शन करेंगे। मंगलवार को जनजातीय गौरव दिवस पर लोक कला मण्डल के मुक्ताकाशी रंगमंच पर शाम 6:30 बजे से जनजातीय लोक गीत एवं भजन संध्या होगी, इसमें राजस्थान के विविध जिलों के जनजातीय कलाकारों द्वारा जनजातीय लोक गीतों एवं भजनों की रंगारंग प्रस्तुतियां दी जाएंगी।

विस्तृत खबरों और
फोटोग्राफ्स के लिए देखें...

www.patrika.com